

## اکبر الہ آبادی کی شاعری پر ایک نظر

اکبر الہ آبادی ایک ایسے شاعر کا نام ہے جس نے مغربی تہذیب، مسلمانوں کی مغربی تہذیب سے قربت، معاشرے کے غلط رسم و رواج، اپنے عہد کی سیاست اور اس دور میں چلنے والی تحریکوں اور رجحانوں کے خلاف اپنی طنز و مزاح سے بھرپور ’رد عمل‘ کی شاعری کے ذریعے شہرت حاصل کی۔ اور ادب کی تاریخ میں ’لسان العصر‘ کا لقب حاصل کیا۔ اکبر کی اپنے عہد اور مغربی تہذیب کی مخالفت کی وجوہات جاننے کے لئے ہمیں ان کے حالات زندگی اور اس دور کے ہندوستان کے سیاسی و سماجی حالات سے واقف ہونا ضروری ہے۔

اکبر کے آباؤ اجداد نیشاپور سے ہندوستان آئے تھے۔ انگریزوں کی جنگ پلاسی کے دوران اکبر کے والد تفضل حسین نے انگریز فوج میں بہادری کے جوہر دکھائے۔ انہیں بنگال کا صوبیدار مقرر کیا گیا۔ اکبر 16 نومبر 1846ء کو پیدا ہوئے۔ اردو کے بیشتر محققین نے اور تاریخ ادب کی مختلف کتابوں میں اکبر کا جائے پیدائش یوپی الہ آباد کا مقام بادہ لکھا ہے۔ لیکن ڈاکٹر تاج پیامی نے حالیہ تحقیق میں اپنی تصنیف ’مزاحیہ شاعری اور چند مزاحیہ شعراء‘ مطبوعہ 2007ء دہلی، میں اکبر کے بھائی میر اکبر حسن کے فرزند سید محمد عباس کے ایک خط کے حوالے سے یہ انکشاف کیا ہے کہ اکبر کا جائے پیدائش داؤد نگر ضلع گیا صوبہ بہار ہے۔ اکبر کے دادا سید فضل محمد آصف الدولہ کے دور میں لکھنؤ آئے۔ بعد میں ان کا خاندان الہ آباد منتقل ہو گیا۔ اکبر کے والد نے بھی الہ آباد میں ملازمت کی چونکہ اکبر سچپن ہی سے الہ آباد میں رہے تھے اس لئے انہوں نے اپنے نام کے ساتھ الہ آبادی لفظ استعمال کیا اور وہی نام مشہور ہوا۔ اکبر کی ابتدائی تعلیم مشرقی ماحول میں مذہبی انداز میں ہوئی۔ وہ اپنے والد کے ساتھ سماع کی محفلوں اور مجالس عزاء میں شریک ہوتے تھے۔ اکبر کی والدہ بھی نیک عبادت گذار خاتون تھیں۔ زمانے کے دستور کے مطابق اکبر کی ابتدائی تعلیم گھر پر ہوئی، جہاں انہوں نے عربی، فارسی، اردو، ریاضی اور انگریزی پڑھی۔ انگریزی اور ریاضی سیکھنے میں اکبر نے دلچسپی دکھائی۔ الہ آباد اسکول میں داخلہ لیا۔ ایک سال بعد 1857ء کے ہنگامے شروع ہوئے۔ جس کی وجہ سے اکبر کو اپنی تعلیم ترک کرنی پڑی۔ لیکن وہ گھر پر مسلسل پڑھتے رہے۔ انہوں نے ادب، فلسفہ اور مذہب کی کتابیں بھی پڑھیں۔ اس دوران انہوں نے انگریزی کتاب ”فیوچر آف اسلام“ کا سلیس اور بامحاورہ ترجمہ کیا۔ غدر کے ہنگاموں کے بعد عام مسلمانوں کی طرح اکبر کا خاندان بھی سخت مالی مشکلات کا شکار رہا۔ اس لئے اکبر کو ملازمت کی فکر ہوئی۔ انہوں نے اپنی ملازمت کی ابتداء عرضی نویس کی حیثیت سے کی۔ محلے کے ایک وکیل سے محرری سیکھی۔ انہیں سررشتہ داری کی نوکری ملی۔ ملازمت کے ساتھ ساتھ وہ برابر اپنے طور پر تعلیم حاصل کرتے رہے۔ اپنی ذہانت کے سبب ہمیشہ اپنے درجوں میں ممتاز رہے۔ اکبر کو قانون سے خاص لگاؤ تھا۔ عدالت میں مسل خواں ہوئے۔ 1866ء میں مختاری کا امتحان کامیاب کیا۔ نائب تحصیلدار مقرر ہوئے۔ عدالت خفیہ کی منصفی پر مامور ہوئے۔ وکالت کا امتحان دیا اور سشن جج کے عہدے تک ترقی کی۔ اکبر کو ان کی جوڈیشری خدمات کے عوض 1898ء میں ’خان بہادر‘ کا خطاب بھی ملا۔ انہیں ہائی کورٹ کی ججی کا بھی موقع ملا تاہم خرابی صحت کی بنا پر 1903ء میں قبل از وقت وظیفہ پر سبکدوش ہو گئے۔ اپنی ملازمت کے دوران اکبر نے افسروں، ساتھیوں اور عوام پر اپنی قابلیت کا سکہ بٹھالیا تھا۔

ملازمت سے سبکدوشی کے بعد اکبر شاعری اور اردو زبان کی خدمت میں لگ گئے۔ ان کے ادبی سرمایے میں کلیات اکبر، مکاتیب اکبر اور فیوچر آف اسلام کا اردو ترجمہ شامل ہے۔ اکبر کو آخری عمر میں صدے اٹھانے پڑے۔ وہ خود طرح طرح کی بیماریوں میں مبتلا رہے۔ اکبر کا انتقال 9 ستمبر 1921ء کو الہ آباد میں ہوا اور وہیں دفن ہوئے۔

اکبر کے دور میں ہندوستان میں سیاسی، معاشی، معاشرتی اور ادبی نقطہ نظر سے انقلابی تبدیلیاں رونما ہوئیں۔ اکبر جب گیارہ سال کے تھے تب 1857ء کی ہندوستانیوں کی پہلی جنگ آزادی لڑی گئی۔ انگریز اسے غدر کہتے ہیں۔ غدر میں ناکامی کے بعد ہندوستان سے عظیم تر مغلیہ سلطنت کا خاتمہ ہو گیا۔ وسیع و عریض ملک پر انگریزوں کا مکمل قبضہ ہو گیا۔ اور ہندوستانی عوام انگریزوں کے غلام ہو گئے۔ جاگیر دارانہ نظام کا خاتمہ ہو گیا۔ اقتدار پر آتے ہی انگریزوں نے مسلمانوں پر ظلم و ستم ڈھانے شروع کئے۔ وہ ہر طرح سے مسلمانوں کو کمزور کر دینا چاہتے تھے۔ انگریزوں نے محسوس کر لیا تھا کہ ہندوستان میں مسلمانوں کو کچل کر ہی اپنے قدم مضبوطی سے جمائے جاسکتے ہیں۔ چنانچہ ایک طرف مسلمانوں کے قتل و خون کا بازار گرم کیا گیا تو دوسری طرف مسلمانوں کے تعلیمی نظام کو برباد کیا گیا۔ مسلمانوں کو سرکاری ملازمتوں سے برطرف کر دیا گیا۔ ان کی جاگیریں، منصب اور وظیفے ختم کر دئے گئے۔ متعدد افراد کو کالے پانی کی سزا سنائی گئی۔ بے شمار لوگوں کو پھانسی پر چڑھایا گیا۔ لاکھوں گھرا جڑ گئے۔ کل تک جو لوگ حکومت میں بڑے بڑے عہدوں پر فائز تھے۔ شہزادے اور ولی عہد تھے وہ معذور ہو کر بھیک مانگتے دیکھے گئے۔ میر نے مغل شہزادوں کے زوال کا منظر یوں بیان کیا تھا۔

دلی میں آج بھیک بھی ملتی نہیں انہیں تھا کل تک دماغ جنہیں تخت و تاج کا

مسلمانوں کو سیاسی اور معاشی طور پر کمزور کرنے کے بعد انگریزوں نے مذہبی محاذ پر بھی سازشیں کیں اور عیسائیت کی تبلیغ کے علاوہ خود مسلمانوں کے دلوں میں مذہب اسلام کے تعلق سے شکوک و شبہات پیدا کئے۔ انگریزوں کے ساتھ ملازمت کرتے ہوئے اور ان کی تہذیب و تمدن اختیار کرتے ہوئے مسلمان اسلامی اقدار سے دور ہونے لگے۔ انیسویں صدی کے ان ہی سیاسی و سماجی حالات کا اکبر نے قریب سے جائزہ لیا۔ وہ خود بھی دوران ملازمت انگریزوں سے کافی قریب رہے تھے۔ انہیں اندازہ ہو گیا تھا کہ کسی طرح مسلمانوں کو انگریزی تہذیب کے برے اثرات سے نہ روکا گیا تو مسلمانوں کا اسلامی تشخص ختم ہو جائے گا۔ چنانچہ انہوں نے طنز و مزاح کو اصلاح کا ذریعہ بنایا اور اپنی شاعری پیش کی۔

اکبر آردو میں طنز و مزاح کے نمائندہ شاعر ہیں۔ کلیات اکبر پر نظر ڈالنے سے پتہ چلتا ہے کہ انہوں نے غزل، نظم، رباعی، قطعات اور کئی متفرق اشعار پر مبنی اپنی طنز و مزاح اور سنجیدہ شاعری کو پیش کیا ہے۔ اکبر ایک فطری شاعر تھے۔ بچپن سے شعر کہنے لگے تھے۔ اس زمانے کے مشہور شاعر غلام وحید سے اصلاح لیتے تھے۔ اکبر نے اپنی شاعری کی ابتداء روایتی طرز کی غزل گوئی سے کی۔ ان کے ابتدائی کلام میں رنگینی، شوخی اور روایتی لب و لہجہ میں ہجو و وصال کا بیان ہے۔ زبان کا چٹخارہ، روایت لفظی کا اہتمام اور دور از کار تشبیہات کا استعمال ان کے کلام میں دکھائی دیتا ہے۔ اودھ پنچ کی طنز و مزاح کی تحریک کے آغاز کے ساتھ اکبر مزاحیہ شاعری کرنے لگے۔

اکبر سنی تعلیم کے باب میں اس وجہ سے شک و شبہ میں مبتلا تھے کہ انہیں خدشہ تھا کہ کہیں اس سے مسلمانوں پر مغربی خیالات، مغربی تہذیب و تمدن اور مغرب کی لادین سوسائٹی کا رنگ ان پر غالب نہ آجائے۔ سرسید سے ان کا بنیادی اختلاف اسی وجہ سے تھا۔ کالج کا نام لے کر انہوں نے اپنے طنز کو یوں پیش کیا۔

ابتدا کی جناب سید نے جن کے کالج کا اتنا نام ہوا

انتہا یونیورسٹی پر ہوئی قوم کا کام اب تمام ہوا

نظر ان کی رہی کالج میں بس علمی فوائد پر گرا کے چپکے چپکے بجلیاں دینی عقائد پر

کالج کی تعلیم کے مضر اثرات کو اجاگر کرتا اکبر کا یہ شعر کافی مشہور ہوا:

یوں قتل سے بچوں کے وہ بدنام نہ ہوتا افسوس کہ فرعون کو کالج کی نہ سو جھی

اکبر کالج میں پڑھنے والوں کو نصیحت کرتے ہوئے کہتے ہیں:

تم شوق سے کالج میں پڑھو پارک میں پھولو جاتے رہے غباروں میں اڑو چرخ پہ جھولو  
پر ایک سخن بندہ عاجز کا رہے یاد اللہ کو اور اپنی حقیقت کو نہ بھولو

اکبر پر اکثر یہ الزام عائد کیا جاتا ہے کہ وہ انگریزی تعلیم کے خلاف تھے۔ لیکن حقیقت میں ایسا نہیں۔ اکبر نے خود جستجو کے ساتھ انگریزی پڑھی تھی۔ اور بعد میں اپنے صاحبزادے عشرت حسین کو بھی اعلیٰ تعلیم کے حصول کے لئے برطانیہ بھیجا تھا۔ اپنی ایک نظم میں وہ ایک ذمہ دار باپ کا فرض نبھاتے ہوئے عشرت حسین کو یوں نصیحت کرتے ہیں:

مغرب کے مرشدوں سے تو پڑھ چکا بہت کچھ پیران مشرق سے اب فیض کی نظر لے

اکبر نے اپنے قول و فعل میں تضاد نہیں برتا۔ وہ مغرب کی سائنسی ایجادات اور مغربی علوم کے خلاف نہیں تھے۔ وہ چاہتے تھے کہ مسلمان مشرقی اقدار کی پاسداری کے ساتھ مغرب کی قوموں کی طرح علم و ہنر سیکھیں۔ اور دیگر فنون میں مہارت پیدا کریں۔ اس ضمن میں وہ کہتے ہیں:

وہ باتیں جن سے قومیں ہو رہی ہیں نامور سیکھو اٹھو تہذیب سیکھو صنعتیں سیکھو ہنر سیکھو  
بڑھاؤ تجربے اطراف دنیا میں سفر سیکھو خواص خشک و تر سیکھو علوم بحر و بر سیکھو  
خدا کے واسطے، اے نوجوانو، ہوش میں آؤ دلوں میں اپنے غیرت کو جگہ دو ہوش میں آؤ

اس دور میں کالج کی تعلیم کا بنیادی مقصد انگریزی ملازمتوں کا حصول تھا۔ لیکن تعلیم حاصل کرنے کے باوجود مسلمانوں میں بیروزگاری عام تھی۔ جس جانب اشارہ کرتے ہوئے اکبر کہتے ہیں:

کالج میں دھوم مچ رہی ہے پاس پاس کی عہدوں سے آرہی ہے صد ادور دور کی

اس دور میں لڑکیوں کی تعلیم کے نام پر بے پردگی، مردوں کی مجلسوں میں عورتوں کی شرکت، مغربی لباس، مغربی طرز کی دعوتیں کلب ناچ گھر وغیرہ میں مسلمان گھرنے لگے تھے۔ اکبر نے لڑکیوں کی بے پردگی پر چوٹ کرتے ہوئے اپنا یہ مشہور قطعہ کہا:

بے پردہ کل جو آئیں نظر چند پیمیاں اکبر زمین میں غیرت قومی سے گڑ گیا

پوچھا جو ان سے آپ کا پردہ وہ کیا ہوا کہنے لگیں کہ عقل پہ مردوں کی پڑ گیا

اکبر ایک زمانہ شناس تھے۔ ماہر نباض تھے۔ انہوں نے زمانے کی نبض دیکھ کر کھری کھری باتیں سنائیں۔ وہ نہ صرف طنز پر اکتفا کرتے ہیں۔ بلکہ ایک حاذق حکیم کی طرح مرض کا علاج بھی بتاتے ہیں۔ اپنی نظم ”تعلیم نسواں“ میں اکبر نے مشرقی اقدار کی حامل ہندوستانی لڑکیوں کی تعلیم و تربیت کی تفصیلات بیان کی ہیں۔ اس نظم میں انہوں نے عورتوں کو امور خانہ داری سیکھنے، سینا پرونا سیکھنے ضروری حساب کتاب سیکھنے مذہب کے اصولوں سے واقفیت حاصل کرنے اور زندگی کے دوسرے کام سیکھنے کی تلقین کی۔ نظم کا آغاز انہوں نے اس طرح کیا:

تعلیم عورتوں کو بھی دینی ضرور ہے لڑکی جو بے پڑھی ہو تو وہ بے شعور ہے

نظم کے آخری اشعار میں وہ مشرقی عورتوں کو یوں نصیحت کرتے ہیں:

تقلید مغربی پہ عبث کیوں ٹھنی رہو

پبلک میں کیا ضرور کے جا کر تنی رہو

پڑھ لکھ کے اپنے گھر ہی دیوی بنی رہو

داتانے دھن دیا ہے تو دل سے غنی رہو

مشرق کی چال ڈھال کا معمول اور ہے

مغرب کے ناز و رقص کا اسکول اور ہے

دنیا میں لذتیں ہیں نمائش ہے شان ہے ان کی طلب میں حرص میں سارا جہان ہے

اکبر سے یہ سنو کہ جو اس کا بیان ہے دنیا کی زندگی فقط اک امتحان ہے

حد سے جو بڑھ گیا تو ہے اس کا عمل خراب

آج اس کا خوشنما ہے مگر ہو گا کل خراب

اکبر نے مسلمانوں کے مغربی طرز و ادا اختیار کرنے پر بھی اپنے شدید طنز کا اظہار کیا ہے۔ انگریزی الفاظ استعمال کرتے ہوئے بھی انہوں نے اپنے کلام میں نیا رنگ پیش کیا ہے۔ اکبر کہتے ہیں:

حرم میں مسلموں کے رات انگلش لیڈیاں آئیں پئے تکریم مہمان بن سنور کر پیدیاں آئیں

طریق مغربی سے ٹیبل آیا کرسیاں آئیں دلوں میں ولولے اٹھے ہوس میں گرمیاں آئیں

تھے یک کی فکر میں سو روٹی بھی گئی چاہی تھی شے بڑی سو چھوٹی بھی گئی

واعظ کی نصیحتیں نہ مانیں آخر پتلون کی تاک میں لنگوٹی بھی گئی

اکبر مغربی تہذیب سے اس قدر سہمے ہوئے تھے کہ انہیں مغرب کی لائی ہوئی سائنس و ٹیکنالوجی سے بھی ڈر ہونے لگا تھا۔ اس سے وہ مشرقی اقدار کا نقصان محسوس کرنے لگے تھے۔ اکبر کہتے ہیں:

برق کے لیمپ سے آنکھوں کو بچائے رکھنا روشنی آتی ہے اور نور چلا جاتا ہے

اگر اکبر کے اشارے اور برق کو آج کے دور میں ٹیلی ویژن، سیل فون اور انٹرنیٹ سے بدل کر دیکھیں تو آج مغرب کی یہ سائنسی دریافتیں

اپنے غلط استعمال کے سبب مشرقی تہذیب، انسانی اقدار اور اسلامی تشخص کو شدید نقصان پہنچا رہے ہیں۔ ایسے میں اکبر ہی ہمیں دور اندیش دکھائی دیتے ہیں۔

سر سید اور حالی کی طرح اکبر سبھی اصلاح پسند کے طور پر سامنے آتے ہیں۔ اس پہلو کو اجاگر کرتے ہوئے صدیق الرحمن قدوائی لکھتے ہیں:

”اکبر کے نزدیک شاعری کا مقصد زندگی کی تنقید و اصلاح تھا۔ سر سید تحریک کے علمبرداروں نے اور اکبر نے اپنے اپنے نقطہ نظر کے مطابق شاعری کے ذریعے قومی اصلاح کی کوشش کی۔ سماجی اعتبار سے متضاد نقطہ نظر رکھنے کے باوجود سر سید حالی اور اکبر یکساں ادبی نقطہ نظر کے حامل تھے۔“

اکبر نے اپنے کلام میں انگریزی الفاظ بہت استعمال کئے ہیں کبھی لفظوں کی الٹ پھیر سے انہوں نے مزاح پیدا کرنے کی کوشش کی ہے:

عاشقی کا ہو برا اس نے بگاڑے سارے کام ہم تو اے بی بی میں رہے اغیار بی اے ہو گئے

بوٹ ڈاسن نے بنایا میں نے ایک مضمون لکھا ملک میں مضمون نہ پھیلا اور جو تا چل گیا

اکبر نے اپنے کلام میں شیخ، واعظ، مولوی کو بھی آڑے ہاتھوں لیا ہے۔ اور ان کی اصطلاحوں سے مزاح پیدا کیا:

چھوڑ لٹریچر کو اپنی ہسٹری کو بھول جا شیخ و مسجد سے تعلق ترک کر اسکول جا

چار دن کی زندگی ہے کوفت سے کیا فائدہ کھاڈیل روٹی کلر کی کر خوشی سے پھول جا

اکبر کے کلام میں طنز و مزاح کے ساتھ سنجیدہ اشعار بھی ملتے ہیں۔ یاسیت اور سادگی کا اظہار کرتے ہوئے اکبر کہتے ہیں:

دنیا میں ہوں دنیا کا طلب گار نہیں ہوں      بازار سے گزرا ہوں خریدار نہیں ہوں  
زندہ ہوں مگر زیست کی لذت نہیں باقی      ہر چند کہ ہوں ہوش میں ہشیار نہیں ہوں  
اس خانہء ہستی سے گذر جاؤں گا بے لوث      سایہ ہوں فقط نقش بہ دیوار نہیں ہوں  
وہ گل ہوں خزاں نے جسے برباد کیا ہے      الجھوں کسی دامن سے وہ خار نہیں ہوں

اکبر کے ہاں نظیر کا سارنگ پایا جاتا ہے۔ نظیر نے اپنی نظم ”آدمی نامہ“ میں انسانوں کی جو کیفیات بیان کی ہیں اس کی ایک جھلک اکبر بھی دکھاتے ہیں:

کوئی ہنس رہا ہے کوئی رو رہا ہے      کوئی پارہا ہے کوئی کھو رہا ہے  
کوئی تاک میں ہے کسی کو ہے غفلت      کوئی جاگتا ہے کوئی سو رہا ہے  
کہیں ناامیدی نے بجلی گرائی      کوئی بیچ امید کے بورہا ہے  
اسی سوچ میں تو رہتا ہوں اکبرؔ      یہ کیا ہو رہا ہے یہ کیوں ہو رہا ہے

اکبر کے کلام میں جا بجا دنیا کی بے ثباتی کا ذکر ملتا ہے۔ اکبر کہتے ہیں:

دنیا ابھارتی ہے آج اپنے عاشقوں کو      مرجائیں گے تو ان کا کل نام بھی نہ لے گی  
جنت بنا سکے گا ہر گز نہ کوئی اس کو      دنیا یوں ہی چلے گی، اکبریوں ہی چلے گی

جب زندگی مسائل سے دوچار رہتی ہے تو انسانوں کے ساتھ ان کی زبان بھی مسائل کا شکار ہو جاتی ہے۔ انگریزی دور میں اردو کے تاریک مستقبل کی طرف اشارہ کرتے ہوئے اکبر کہتے ہیں:

فارسی اٹھ گئی اردو کی وہ عزت نہ رہی      ہے زبان منہ میں مگر اس کی وہ قوت نہ رہی  
بند کر اپنی زباں ترک سخن کر اکبرؔ      اب تری بات کی دنیا کو ضرورت نہ رہی

اکبر کے کلام میں متفرق اشعار کی کثرت ہے۔ وہ اچھے خیال کو دو چار شعر میں پیش کر دیتے ہیں اور پھر اظہار کا پیمانہ بدل دیتے ہیں۔ اکبرؔ نے نظموں اور غزلوں کے علاوہ رباعیات بھی کہی ہیں۔ ان کی رباعیاں اخلاقی رنگ میں ڈوبی ہوئی ہیں۔ پند و نصیحت اور رباعی کے دیگر موضوعات ان کے ہاں پائے جاتے ہیں۔ اکبرؔ کی دو رباعیاں اس طرح ہیں:

اونچا نیت کا اپنی زینا رکھنا      احباب سے صاف اپنا سینا رکھنا  
غصہ آنا تو نیچرل ہے اکبرؔ      لیکن ہے شدید عیب کینا رکھنا  
گر جیب میں زر نہیں تو راحت بھی نہیں      بازو میں سکت نہیں تو عزت بھی نہیں  
گر علم نہیں تو زور و زر ہے بے کار      مذہب جب نہیں تو آدمیت بھی نہیں

اکبرؔ نے اپنی ایک مسلسل غزل یا نظم میں مستقبل کا نقشہ کھینچا ہے۔ اکبرؔ کو ہم سے جدا ہوئے تقریباً سو سال ہو چکے ہیں۔ لیکن انہوں نے آنے والے زمانے کا جو اندازہ لگایا تھا وہ لفظ بہ لفظ سچ ہو رہا ہے۔ اکبرؔ کی پیش گوئیاں ملاحظہ ہوں:

یہ موجودہ طریقے راہی ملک عدم ہونگے      نئی تہذیب ہوگی اور نئے ساماں بہم ہوں گے

نئے عنوان سے زینت دکھائیں گے حسیں اپنی  
 نہ خاتونوں میں رہ جائے گی پردے کی پابندی  
 خبر دیتی ہے تحریک ہوا تبدیل موسم کی  
 عقائد پر قیامت آئے گی ترمیم ملت سے  
 بہت ہوں گے مغنی نغمہء تقلید یورپ کے  
 بدل جائے گا معیار شرافت چشم دنیا میں  
 گزشتہ عظمتوں کے تذکرے بھی رہ نہ جائیں گے  
 کسی کو اس تغیر کا نہ حس ہو گا نہ غم ہو گا  
 نہ ایسا بیچ زلفوں میں نہ گیسو میں یہ خم ہوں گے  
 نہ گھونگھٹ اس طرح سے حاجب روئے صنم ہوں گے  
 کھلیں گے اور ہی گل زمزمے بلبل کے کم ہوں گے  
 نیا کعبہ بنے گا مغربی پتلے صنم ہوں گے  
 مگر بے جوڑ ہوں گے اس لئے بے تال و سم ہوں گے  
 زیادہ تھے جو اپنے زعم میں وہ سب سے کم ہوں گے  
 کتابوں ہی میں دفن افسانہ جاہ و حشم ہوں گے  
 ہوئے جس ساز سے پیدا اسی کے زیر و بم ہوں گے

تمہیں اس انقلاب دہر کا کیا غم ہے اے اکبرؔ

بہت نزدیک ہیں وہ دن کہ تم ہو گے نہ ہم ہوں گے

اکبرؔ نے مندرجہ بالا اشعار میں آنے والے زمانے کی جو تصویر پیش کی ہے وہ اکیسویں صدی میں بالکل سچ ثابت ہو رہی ہے۔ اس طرح اکبرؔ ایک دور اندیش شاعر کے طور پر سامنے آتے ہیں۔

اکبرؔ کی شاعری پیامیہ شاعری ہے۔ ان کی شاعری سے انسانوں کو وطن دوستی، مشرقی تہذیب سے محبت کا سلیقہ اور اعلیٰ انسانی اقدار کی پاسداری کا سبق ملتا ہے۔ ڈاکٹر جمیل جالبی اکبرؔ کی شاعری سے ملنے والی فکر کی طرف اشارہ کرتے ہوئے لکھتے ہیں:

”اکبرؔ کی شاعری اور ان کا تہذیبی زاویہء نظر ہمیں آج بھی دعوت فکر دیتا ہے۔ اکبرؔ کی آواز وہ آواز ہے جو نہ صرف پاکستان و ہندوستان کو بلکہ سارے ایشیا کو زندہ رہنے اور خود کو از سر نو دریافت کرنے کی دعوت دیتی ہے۔ اکبرؔ جیسا شاعر ایشیا کی کسی بھی دوسری زبان میں مجھے نظر نہیں آتا۔ جس نے مغربی تہذیب کے غلبے سے بچنے کے لئے جس دلچسپ اور دلکش انداز میں اپنی جڑوں سے پیوستہ رہنے کی تلقین کی ہو۔ اور قوموں کی تخلیقی صلاحیتوں کو زندہ و باقی رکھنے کا گر سکھایا ہو۔ اس لئے میں اکبرؔ کو صرف مزاحیہ شاعر نہیں بلکہ جدید فلسفی شاعر سمجھتا ہوں۔“

ادب کا کام تنقید حیات بھی ہے۔ اور یہ سلسلہ زندگی کے ساتھ ساتھ جاری رہتا ہے۔ جب تک اعلیٰ انسانی اقدار باقی رہیں گی اور ان کی ضرورت محسوس کی جاتی رہے گی اس وقت تک اکبرؔ کی شاعری سے ہمیں زندگی کے لئے روشنی حاصل ہوتی رہے گی۔ اردو کا عام قاری اکبرؔ کے ظرافت سے بھرپور اشعار پڑھ کر ہنسے گا اور مسکرائے گا۔ لیکن کسی تحریر کے پس پردہ پیغام کو سمجھنے والے اکبرؔ کی شاعری کے پیغام سے مستفید ہوتے رہیں گے۔ اردو شاعری کے نقادوں کی بھی یہ ذمہ داری ہے کہ وہ اکبرؔ کی شاعری کی عصری حسیت کو اپنی تنقیدوں کے ذریعے عام کرتے رہیں۔ اس طرح کی کوشش اکبرؔ کی شاعری کو حقیقی خراجِ سمجھی جائے گی۔